

ఎంతదారుణము?



ఆశ, తృప్తి—రెండేరెండు జీవికలు ప్రపంచంలో
బ్రతికివుండడానికి—

శ్రీమతి

వెలిదండ

ఆశ జీవిలో నూతనోత్సాహాని కలిగిస్తుంది. ఊహా
జ్యోతిని వెలిగించి భవిష్యత్కార్యాన్ని సూచిస్తుంది.
—కాని, ఈ ఆశ దురాశగా వికృతినొందినప్పుడు...?

చూడకుడుతమ్ము



‘ఏమీ, ఎన్నిసార్లు పిలిచినా అలాగు మానంగా ఊరుకుంటారు? ఇలాగూరుకుంటే నాకే
తోస్తుంది చెప్పండి. ఒంట్లో బాధో, నీరసమో, ఏ సంగతి చెప్పారాయెను. నాకేమో మిమ్మల్ని చూస్తున్న
కొద్దీ భయం వేస్తున్నది... ఏమండీ బాబూ, ఏమైనాకాస్తంత నయంగాఉన్నట్టు చెప్పగలరా? జ్వరమేమో
ఇంతోఅంతో వదలకుండానే ఉంటూఉన్నది. ఏమీ పాలుపోక నేను అంతకంతకు వెట్టిదాననైపోతున్నాను.’

‘అమ్మా, తొందరపడకండి. మొన్ననేకదా మీకు తగని సుస్తీచేసింది. ఆదుర్దా ఎక్కువౌతూ
వుంటే మీ రోగము మళ్ళీ తిరుగబెట్టిందన్నమాటే’ అని డాక్టరు రోగివైపు నిదానించి చూస్తూ ‘రావ
గారూ మీబాధ ఏలాగున్నది?’ అన్నాడు.

‘ఫలానావిధంగా ఉందని చెప్పలేను. మీరుకోసిన చోటికంటే మరికొంచెము దూరములో
వచ్చినట్టుంది చూడండి.’

‘నేను చూస్తూనేయున్నాను. తిరిగి రేపు ఇంకొక కోతకోయ్యవలెను. అవునుగానండి, మీఅన్న
గారికి పట్టుముకు మీ సుస్తీనిగురించి ఏమైనా వ్రాసినారా?’

‘నేనేమీ వ్రాయలేదు. మొన్ననే మా అన్నగారు జవాబు వ్రాసినారు. ఇంతకూ నాకు వచ్చిన
భయమేమిటి? మీరువచ్చి మందువేస్తున్నారుగా కొద్ది రోజులలో అదే మానిపోతుంది.’

డాక్టరు తీక్షణముగా కురుపును తనిఖీచేస్తూ ‘అయ్యా, మొట్టమొదట మీకురుపు చూచిన
కెంటనే నేనే మీ అన్న గారికి మీ విషయమై వ్రాస్తూ వెంటనే రావలసినదిగా సలహాఇచ్చాను. బహుశా
ఈ రాత్రియే రాగలరని నేను ఎదురు చూస్తున్నాను; గాని ఆయన వచ్చువరకు ఈ కురుపును కోయకుండా
ఉంచటం చాలా ప్రమాదం. మీతో చెప్పకూడదనుకున్నా. ఇక్కడ మీకంటే ఇంకొకరులేరు గనుక
రోగముయొక్కస్థితి చెప్పకతప్పదు. ఇది రావకురుపు, చాలా ప్రమాదము. మీదుమిక్కిలి జ్వరము తగ్గకుండా
ఉన్నది. నేనొకొకగంటలో అన్ని పరకరాలతోవచ్చి శస్త్రము చేస్తాను. నాకు విషయింటిస్థితి చూస్తే చాలా
విచారంగాఉంది. ఆమె చూడబోతే బహు సుస్తీగాఉన్నారు. మీకు అకస్మాత్తుగా ఈ కురుపు ప్రవేశించి
నది. ఇంట్లో చూడబోతే పిలిస్తే పలికేదికై నా లేనట్టున్నది.’

‘మా కోడలు తన పుట్టినంటినుండి రాకరాక మొన్న నేవచ్చింది. కొంచెము సహాయముగావున్నది. భగవన్నిర్ణయము ఈలాగుంటే ఎవరేమి చేయగలరు? సమస్తసౌఖ్యాలను అనుభవించుటకూ, ఒకరికి పెట్టుటకూ సర్వేశ్వరుడు అన్నివిధముల అనుకూలపరిసితులను కల్పించినాడు. కాని అనుభవించుటకు తగిన యోగ్యతనుగాని మానసికోత్సాహమునుగాని మా నోసటను వ్రాయలేదు.’ అని మరి మాటాడలేక గ్రుడ్ల నీరు త్రొప్పి కండ్లు క్రిందికిడించాడు ఈ మాటలను ప్రక్కనుండి వింటూఉన్న సుందరమ్మ కండ్లు తుడుచుకుంటూ పదునాలుగు సంవత్సరములక్రిందట కళాశాలలో ఉన్నతవిద్యను చదువుచూ ఇరువదిసంవత్సరములు మాత్రమే జీవించి ఆకాలమృత్యువు వాతబడిన తమ ఏకైకపుత్రునితలుచుకొని మరి విచారించింది.

‘అమ్మా విచారించకండి. నేను మీ కుమారుడుకలసి విజయనగరములో బి.య్యో చదివినాము. అతడు నేను అన్నదమ్ముల్లాగే అప్పుడు తిరుగుకూఉండే వాళ్ళము. అతని చావుకబురు ఒకపిడుగు దెబ్బలాగు మా స్నేహితులందరి కలతపెట్టింది. ఈశ్వరమాయ. మీరు మాత్రము ధైర్యముగా ఉండండి. మీ బావ గారు రాత్రికి వస్తారు. మీకు చాలావరకూ ధైర్యము కలుగుతుంది. నే నింకొకగంటలో వస్తున్నాను. నీళ్లు మాత్రము బాగా కాగబెట్టించండి; సెలవు అంటూ డాక్టరు వెళ్లిపోయాడు.

* * *

జానకి రావుగారి వితంతుకోడలు. పాపము భర్తతో ఒక సంవత్సర మైనను వూర్తిగా కాపురము చేయలేదు. భర్త చనిపోవుటకు నాలుగు నెలలకుమునుపే పండుగకు తన పుట్టినంటికి వచ్చివుంది. తరువాత పెనిమిటిపోయిన తొమ్మిదవరోజునవెళ్లి అంత్యక్రియలు వూర్తియైనవెనుక తనకు అత్తవారిచ్చిన మూడువేల రూపాయల సొమ్ముతో పుట్టినంటికివచ్చి అక్కడనే వుండిపోయింది. ఏదో సకృతుగా రెండుమూడుసారులు తప్ప తిరిగి అత్తవారియింటికి పోనేలేదు. పదునాలుగేండ్ల తరువాత అత్తగారికి జబ్బుచేసినదని విని చూడ వెళ్లింది. ఇంతలో మామగారికి జబ్బుచేయటం, రెండుమూడుసార్లు కురుపుకోతలు జరగటం సంభవించినందువ ఆయన తన సంతానాభివృద్ధికోరకు వీలువ్రాయ నిశ్చయించుకొన్నంతవరకు వచ్చింది. ఈ సంగతి తెలిసి జానకి నాలుగురోజులలో తిరిగి వస్తాననిచెప్పి పుట్టినంటికి వచ్చింది.

మామగారి అన్నపిల్లల కెవరికో ఆస్తిని సంక్రమింపజేయాలని కదా ఆయన దత్తకాధికారం తన కిస్తానన్నది. కాని అది జానకికి ఎంతమాత్రము ఇష్టములేదు. తన చిన్న అక్క కుమారుణ్ణి వదిలివేసి ఎవరికో ఆస్తిసంతా ధారాదత్తమివ్వడానికి ఆమెకు మనస్కరించలేదు. అందుకోసం యింతకుపూర్వమే తాను చిన్నక్క కుమారుణ్ణి దత్తతచేసుకున్నట్టు చూపించడానికి తగిన వ్రాతమూలాలు మొదలైన ఏర్పాట్ల నిమిత్తం అన్న గారితో సంప్రదించింది.

అనుకున్నప్రకారం అంతాజరిపి, జానకి తన అన్న గారితో కలిసి, తిరిగి మామగారియింటికి బయలు దేరి వచ్చింది. ఆరోజున రావుగారు అందరినీ పిలిచి యిలాఅన్నాడు—

‘ఏమోయీ గిరీ, ఏమోయీ మృత్యుంజయం, ఇప్పుడొచ్చిన భయం నాకేమీలేదు. గడియ మనది కాదు కాబట్టి చేయదలచుకొన్నది వెంటనే చేసివేయటం మంచిది. గనక, ఇదేమంచి ఆవకాశమని నాకు తోస్తున్నది. నేనిప్పుడు మంచముమీదనుంచి స్థిరంగా లేవలేని స్థితిలో వున్నాను. ముందు ఏమవునో తెలియదు. కావున ఒకవీలు వ్రాయవలెనని ఉన్నది. నా కుటుంబము నాతో అంతరించకుండా చేయవలెనని ఉన్నది. నా తదనంతరము నా జనకసంబంధీకు నొక్కని నా కుమారునకు నా కోడలు దత్తత చేయవలెననిన్నీ, ఆమె ఆలాచేయనియెడల, నాభార్యయే వానిని నాకు దత్తతచేయవలెననిన్నీ, నా ఆస్తి యావత్తు రెండువంతులు

నేనీ, ఒకవంతు దత్తునికని, మిగిలినవంతు నాభార్య, కోడలు సమముగా పంచుకొని జీవితకాలము అనుభవించుటకును ఏర్పాటు చేయవలెననినీ నా ఉద్దేశము. ఆ విధంగావ్రాసి నా చేతికివ్వండి. నేను చదువుకుని సంతకము చేసేస్తాను. ఇప్పుడు ఇక్కడఉన్న మీరిద్దరు, డాక్టరుగారూ, ఇంకా మీలోవచ్చిన ఆ ముగ్గురు పెద్దమనుష్యులు సాక్షి సంతకములుచేయండి. ఇంతమంది పేరుపొందిన పెద్దలు సాక్షి సంతకముచేస్తే; ఇంక వేరే రిజస్ట్రీ చేయించనక్కరలేదు” అనిచెప్పి కాగితంవ్రాయించి, డాక్టరుగారిచేత, వారిచేత సంతకాలు చేయించేడు.

డాక్టరు: “మీరు ఇంత సదుద్దేశంతో, ఈశ్వరసాక్షిగా, ఇంతమంది సమక్షాన వ్రాయించి నిర్ణయించిన శాసనాన్ని తిరస్కరించుటకు ఎవరికిసాధ్యము. మీ ఎదురుగుండా మేమనటం కాదుగాని, కుమారుడు చనిపోయినవెంటనే పుట్టినంటికిబోయి, పదునాలుగు సంవత్సరములనుండియు మీకు సహాయము చేయక, ఇప్పుడు నెలక్రిందటవచ్చిన కోడలికి, నలువది సంవత్సరములుగ అన్ని కష్టసుఖాల్లో పరివ్రాణమైన బాధ్యతను పొందిన మీ భార్యతో సమానమైన ప్రతిపత్తిని కల్గించి గౌరవించారు. ఆహా ఏమీ మీ న్యాయ శీలత! కుటుంబగౌరవ స్థాపనాపేక్ష!”

రావు వినవ్రుడై, తలవంచాడు. ఇంతలో గడియారము 5 గంటలు కొట్టగా అందరూలేచి, రావు తోను, ఆయన అన్నగారితోను, తిరిగి రాత్రివస్తామనిచెప్పి వెళ్లిపోయారు.

* * *

“ ఏమోయి జగన్నాథరావు, నెలదినములనుంచి కనబడటమే లేదే. ఎక్కడికి వెళ్లారు? ”

“ ఈ మధ్య అర్జంటులుగా చెన్నపట్టణము పనిమీద వెళ్ళవలసివచ్చింది. నేనంటికిరాగానే మా చిన్నవాడు, రావు వారము దినములై చనిపోయినాడని చెప్పినాడు. ఆ కబురు వినే వినటంతోనే నా ప్రాణం నా బొందిలోనుంచి లేచిపోయినట్లైనది. ఆ వీలువ్రాసిన రోజున చూడటమే నా ఆఖరుచూపైంది. తరువాత అతను మరో 15 రోజులన్నట్టు విన్నాను. నేను వచ్చిన సాయంకాలమే వాల్లింటికివెళ్లి ఆయనభార్యను చూచాను. ఆమె కోడలు ఆమెను అప్పుడే తగాదాలోనికి దింపుచున్నట్టు తెలిసింది.”

“ అవును, నాకూ తెలిసింది. ఇదేమిటోయి ఈ చిత్రం. రావు తాను వ్రాయదలచుకొన్న వీటును గురించి ముందుగా మనతో చర్చించినప్పుడు ఆయన కోడలు, ఆమె అన్నగారూ అక్కడనే యుండిరిగదా! ఈవరకే దత్తత ఆయనకుంటే ఎందుకు చెప్పలేదా? ఎంత దారుణమైన కార్యానికి సాహసించారు? ”

“ అవును, జ్ఞాపకం వచ్చింది. అసలు రావు తన కుమారుడు పోయిన కొన్ని నెలలకే, తన తల్లి సలహాననుసరించి తన అన్నగారి మనసుడినే దత్తతచేయదలచి, కోడలికితెలుపగా, ఆమె అప్పుడు 14 సం||ముల బాలికయగుటచే, ఆ చిన్నవయస్సున దత్తతచేసికొనుట హాస్యాస్పదమని తలచియో, “ వంశాభివృద్ధి ”ని గూర్చి పరిశీలించవలసిన ఆవశ్యకత ఆమె మనస్సుకు అప్పుడు సహజముగా తటకుండుటచేతనో, మనోవృత్తిని మాత్రమే కోరుచూ కొన్నాళ్లున్నూ, మామగారే ఒక పెద్ద పిల్లవానిని దత్తత చేసుకొనవలసినదనినీ, తన చెల్లెలినిచ్చి వివాహముచేసి, అత్తవారితో సంబంధమును ఉంచుకొనదలచినట్లు కొన్నాళ్లున్నూ, చెప్పుతూ ఉండెనట. కాని, రావు తన కుమారునకు దత్తతచేయుటయే సవ్యమైన కార్యమని నిశ్చయించి, ఎప్పటికైనా తనకోడలు ఒప్పుకొనదా అని కాలహరణము చేయుచుండెను. ఇప్పుడకన్నాక్తుగా కోడలికి ఎండుకీబుద్ధి పుట్టెనో గదా! ”

ఎంత దారుణము?

“ ఆమెకు పుట్టినంటు అన్నగారు ఉన్నారా? వారూ స్థితిపరులే. అయినను ఆశకు మేరలేదు గదా! స్వతహాగా ఆమెకే ఇప్పుడు దురాశ ఏర్పడి ఉండవచ్చును; దానికి అన్నగారు దోహదమిచ్చియుండవచ్చును. మామగారు పోకముందే తాను ఒక పిల్లవానిని దత్తతచేసుకున్నానని చెప్పటంవల్ల ఆస్తి అంతా తనకేవచ్చునని భ్రమతో ఉన్నట్టున్నది. కాని వారు తొందరలో కల్పించిన కాగితాలనుబట్టి, అన్నగారే ఆమె మెడకు ఒక ఉరిత్రాడు తగిలించినట్టున్నదట. ”

“ అదేమిటి? ”

“ ఆస్తిసంతా ఆమెంచుకున్న పిల్లవానికి ధారాదత్తము చేసినట్టు స్టాంపుమీద వ్రాసిన రిజిస్టరీ కూడా చేయించినాడట. ఆ పిల్లవాని జనకసంబంధములు ఆ పిల్లవానితరపున ఆస్తిని అన్యాయకాంతముచేసినను, లేక ఆ పిల్లవాడే మేజరయినతర్వాత అన్యాయకాంతముచేసినను, ఆమెకు చేతికి చిప్పయే. మామగారు వ్రాసిన వీలునుబట్టి తన భాగమును తాను బ్రదికియున్నంతకాలము ఎవరును ముట్టుకొనజాలరు. ”

“ ఈ సంగతి ఆమెకు తెలుసునా? ”

“ ఆమెకు తెలియదట. అన్నగారికీ మొదట తెలిసియుండకపోవచ్చును. తొందరలో చేసినపని అగుటవలన ‘దురాశ దుఃఖము చేటు’ అనునట్లు ఈ ఆనర్థము దైవికముగానే సంభవించియుండును. అయినను రావుగారి భార్యను భయపెట్టదలచి, తమకు చాలా ధనమున్నదనియు, తాము చేసిన కార్యములు అన్యాయములు అసత్యములు అయినను, ఆమెను మూడు కోర్టులలోను తిప్పించి, ముప్పతిప్పలు పెట్టించెదమని బెదిరించుచున్నారట. సంఘములోని పెద్దలకు చాలమందికి అన్నిసంగతులూ తెలిసినను, కోడలు అన్నతోకలిసి చేయుచున్న ఈ పని బహు దారుణకార్యమేని సమ్రక్తమున్నను, ఎవరును దానిని నివారించజేయలేరుగదా! ఆహా, సంఘబలమెంత క్షీణించినది! కోర్టులే శరణ్యములు. ఇంక ఇటువంటి కేసులు కోర్టులకెక్కితే ఏవిధముగా పరిణమిస్తవో! తిరిగి కలుసుకుందాం. ”

సంయుక్తరాష్ట్రముల మాజీ ప్రధానామాత్యులైన

శ్రీ గోవింద వల్లభపంత్ గారిచే

రచింపబడిన సరిత్రాత్మిక నాటిక

— రాజమకుటం —

రాబోవు సంచికనుండి మూడు ఖండాలుగా

ముద్రింపబడుతుంది.

ఎదురు చూడండి